

గొడవ

మా అత్తయ్యకి లెక్కలు రావు. ఓ అయిదొందలిచ్చి ఫలానా ఫలానా వాళ్ళొస్తే ఇమ్మని-తరవాత లెక్క చెప్పమంటే ఏడ్చేస్తుంది.

ఏదన్నా ఉత్తరం వస్తే చదివి పెట్టమంటుంది అక్షర మక్షరం కూడబలుక్కుని చదవడానికి చాలా టైమ్ పడుతుంది ఆవిడకి.

ఖాళీగా కూర్చోదు-ఎప్పుడూ చేతిలో ఏదో పని ఉండాల్సిందే-అలాంటిది చిన్నమ్మాయి పెళ్ళి చేసి కాపరానికి పంపించేశాక ఆవిడకు చెయ్యి విరగ్గొట్టుకున్నట్టుగా ఉంది. ఏ గదిలోకి వెళ్ళినా వచ్చిన పని మరిచిపోయి అలా నిలబడిపోయి దిక్కులు చూస్తూ ఉంటుంది.

మా మావయ్య ఆవిడ్ని కొట్టేవాడు. అయిందానికీ కానిదానికీ చెయ్యి చేసుకునే వాడు. చేతిలో ఏదుంటే అది మీదికీ విసిరేసేవాడు. పది మంది చుట్టాలున్నా వాళ్ళందరి ఎదురుగా తిట్టేవాడు. కొట్టేవాడు. బండ బూతులు-ఆడవాళ్ళు వినగానే అసహ్యించుకునే తిట్లు తిట్టేవాడు. మళ్ళీ రామభక్తుడు. ఖద్దరు కడతాడు. కాంగ్రెసువాది. తాటాకు మంటలా ఎగిరినంత సేపు ఎగిరి చప్పున చల్లబడేది అతని కోపం. అప్పుడు మా అత్తయ్య చేతుల్ని పట్టుకుని ఏడిచేవాడు. ఇద్దరూ అలా కాసేపు ఏడిచేవారు. మళ్ళీ అంతలో దేనికో కోపం వచ్చేది. మళ్ళీ మామాలే! ఎవరేనా అడ్డువెళ్ళినా వెళ్ళిన వాళ్ళకు తగిలేవి దెబ్బలు కవి మళ్ళీనూ-పెళ్ళాన్ని తన్నకుండా వుండలేదు.

నాకు మజ్జిగలో తొరకలు వస్తే చిరాకు. మజ్జిగ పోస్తున్నప్పుడు అర చేతి వేళ్ళు అడ్డుపెట్టేవాణ్ణి. పాలంటే గిట్టదు. వెన్న కూడా సయించదు. పెరుగు పోసుకోలేక పోయేవాడ్ని. పుల్లమజ్జిగ అంటే ఇష్టపడేవాణ్ణి.

నా అలవాట్లని మార్చింది మా అత్తయ్య. 'పోసుకో అదే బావుంటుంది' అని అన్నీ

తినడం నేర్పింది. పొట్లకాయ పెరుగు పచ్చడి, మెంతి మజ్జిగ, మజ్జిగ పులుసు వేపుడు కూరలు నాకిష్టం. చారుకాని, ముక్కల పులుసుగాని పోసుకోలేకపోయేవాణ్ణి. ఆనపకాయ, పొట్లకాయ, బీరకాయ దగ్గరకు రానిచ్చేవాణ్ణి కాదు. పూటా ఆవకాయ ఉండాలి. అన్నీ ఇష్టపడాలి. అన్ని కూరలూ తినాలి అనేది ఆవిడ. మా అత్తయ్య పొట్టుతియ్యని పెసరపప్పుతో పెసరట్లు చాలా అద్భుతంగా వేస్తుంది. ఆవిడ పరమ శాంత స్వభావురాలు.

పెద్దపిల్ల తరువాత ఒక్క కానుపూ నిలవలేదు. ఇల్లా పుట్టడం అల్లా పోవడం. ఇంట్లో ఉయ్యాల వెయ్యలేదు. చంటిపిల్ల పారాడలేదు. ఏటా రావడం పోవడం ఏడుకానుపులు పోయాయి. అందుకని ఆవిడ చాలా దిగులుగా ఉండేది. పోయిన పిల్లలందరూ పోకండా బావుండివుంటే వాళ్ళందరూ ఎలా వుండేవారో ఏం చేసేవారోనని ఊహిస్తూ కళ్ళనీళ్ళు పెట్టుకునేది. తరువాత ఇద్దరు పిల్లలు నిలిచారు. కాని మగపిల్లాడి ముచ్చట ఆవిడకు తీరలేదు. అందుకే అల్లుళ్ళొచ్చాక వాళ్ళనే మగపిల్లలనుకుని సంతోషపడుతుంది ఆవిడ.

మళ్ళీ చేయిస్తాను అవసరం వచ్చిందని మెళ్ళో గొలుసు అడిగిపట్టుకెళ్ళినా. కార్యం కరామత్తుల కోసం తనకు పసుపూ కుంకమ కింద ఇచ్చిన బంగారం లాంటి పొలం అమ్మేసినా ఆవిడ ఏమీ గొడవపెట్టలేదు. మా అత్తయ్యావాళ్ళ పుట్టింట్లో కూడా అంతా ఆడ సంతే-చివర తనూ మరో అప్పగారూ తప్ప అంతా బాల వితంతువులే. అంతమంది అప్పగారూ ఈవిడను అపురూపంగా చూసుకునేవారు. డబ్బూ దసకం పెట్టేవారు. పురుళ్ళు పోసేవారు. సాయిలా బాయిలాకి ఒచ్చేవారు.

పల్లెటూరి కొంపలు గదా- లంకంత కొంప కొబ్బరిమట్టలూ తుక్కు దూగర-పెరడంతా శుభ్రం చేసుకునేసరికి నడుములు పడిపోయేవి. కాలవ కెళ్ళి తడి నీళ్ళు, మడి నీళ్ళు తెచ్చుకోవాలి. దొడ్లో నుయ్యి ఉందిగాని ఉప్పు కషాయాలు. వంటంతా కొబ్బరి మట్టలూ కొబ్బరి డొక్కలూ వీటితోనే అయిపోవాలి. పొగ-పొగ-ఇల్లంతా పొగ-ఈ పొగతో కళ్ళు రెండూ పోతాయి నాకు అని ఆవిడ విసుక్కునేది. పల్లెటూరు. కిరసనాయిలు దీపాలు కుంపట్లో బొగ్గు లేసుకుని వంటచేసుకోవాలని ఆవిడకు సరదా. పేడపొయ్యి వంట-నిత్యం పొయ్యి అలుక్కోవాలి. పైగా మట్టికొంపలు. నెలకి రెండు మాట్లు గదులన్నీ అలికించాలి. గచ్చుచేయించమంటే “మా యింటావంటాలేదు-అచ్చిరాదు” అనే వాడు ఆయన. “పోనీ పడగ్గది ఒక్కటే చేయించండి” అని ఆవిడ కోరితే. “పందిరి మంచంకింద పాతుకుంది. ఆ గది తవ్వించ కూడదనేశాడు మావయ్య. తరవాత ఊళ్ళోకి ఎలక్రిసిటీ వచ్చింది. స్తంభాలేశారు. దీపాలు పెట్టించమని బ్రతిమాలింది మా అత్తయ్య. “మానాన్న ఎలక్రిసిటీ ఎరగడు. నీకు కావల్సిచ్చిందా?” అని విసుక్కోవడమేగాక నాచేత ఎవడూ ఆ పని చేయించలేదు. వీధిలోకి దీపాలొస్తే కొబ్బరి కాయలు తెంపుకు పోతారు. అస్సలే యీ వూరునిండా మా చెడ్డదొంగ వెధవలు అని వాదించాడు.

మా అత్తయ్య అత్తగారు అంటే మా అమ్మమ్మ పునిస్త్రీగా పోయిందట. ఆవిడ కడుపుతో వున్న ఇల్లాలు. ఎవరింటికో పన్నెండోరోజు చావుభోజనానికి వెళ్ళొచ్చి పెరట్లో కాల్జారిపడి, కడుపుపోయి. గర్భవాతంకమ్మి చనిపోయిందట. ఆవిడ ఆ పడగ్గదిలో అంటే పెద్ద గదిలో అప్పుడప్పుడు కనపడేదని అంటారు. కాని ఆవిడ అల్లాంటిది కాదు మహాశాంత స్వభావురాలు. మా తాతగారికి ఆవిడ రెండో పెళ్ళి-మొదటి భార్యకో కూతురు. పెద్దావిడ పోయాక ఆ రోజుల్లో ఎవరూ పిల్లనివ్వక పోతే-పదహారు కాసులు పెట్టి (కాసు ఎనిమిది విక్టోరియా రూపాయలు) పదిహేను వందలిచ్చి మా అమ్మమ్మను పదేళ్ళ పిల్లను కొనుక్కున్నారట. ఆవిడా పోయాక ఈ పిల్లలంతా నత్తానావా. వీళ్లను పెంచుకొచ్చి పెద్దవాళ్ళను చేసి పెళ్ళిళ్ళు చేసేసరికి మాతాత తలప్రాణం తోకకు వచ్చిందట. తల్లిలేని పిల్లల్ను పెంచడం మాటలా? మేనమామ భార్య మేనత్త కాదు అంటారు గాని మా అత్తయ్య చాలా మంచిది. ఆవిడంటే మాకు చాలా యిష్టం. కాని మేమెవ్వరమూ ఆవిడ్ని దెబ్బలూ-తిట్ల బాధ నుంచి తప్పించలేకపోయాము ఆవిడ ఎక్కడకూ వెళ్ళదు. ఆ గుమ్మం దాటి. ఎవరింట్లోనూ ఉండదు.

ఓ సారి మా మావయ్య కట్టెపేడు విసిరేస్తే డొక్కలో తగిలి ముందుకు తూలిపడి పోయిందట. ఆ రోజు ఆవిడ ఏడ్చి ఏడ్చి గొడ్ల సావిట్లో కెళ్ళి జీడిపప్పు, నల్లమందూ నూరుకుని చచ్చిపోదామని. అంతా రడీ చేసుకుని కూచుందిట. ఇంతలో కూతుళ్ళు ముగ్గురూ జ్ఞాపకం వచ్చి వాళ్ళని ఏడిపించడానికి మనసురాక ఆ ప్రయత్నం మానుకుందట.

అలాటి మా అత్తయ్య గడపమీద కూచుని నవ్వుతోంది. ఆవిడ పెద్ద గదికి వసరాకి మధ్య మెట్లమీద కూచుని కడుపుచేత్తో పట్టుకుని పడిపడి నవ్వుతోంది. అహల్యతో అంటోంది. ఆవిడకు ఏదో చెప్పాలని ఉంది. ఆ నవ్వులో ఆ ముక్కలు రావటం లేదు. వచ్చినా పట్టుకుని అర్థం చేసుకోవడం కష్టం. మధ్య మధ్యన తలచిక్కు తీసుకుంటూ దువ్వెనతో తల గోక్కుంటూ తల వారగా పెట్టి తెరలు తెరలుగా వస్తున్న నవ్వును ఆపుకుంటూ 'ఇది చూశావా ఇది చూశావా ఏం చేసిందో' అని మళ్ళీ నవ్వింది.

అహల్య మా చిట్టి మరదలు.

“ఏవిటత్తయ్య? ఏవిటి గొడవ”? అని నవ్వుతూ అడిగాను దాని కొత్త కాపురంలో ఏవైనా గొడవలొచ్చాయేమోనని నా అనుమానం. అయినా ఇందులో నవ్వడానికేం వుంది. గొడవలొస్తే పెద్దవాళ్ళున్నారుగా సర్దడానికి. నాకు మొదట్నుంచీ పెద్ద పెద్ద కట్నాలిచ్చి పై సమ్మంధాలు చెయ్యడం ఇష్టంలేదు. తీరా ఆ వచ్చే వాడెలాంటివాడో వాళ్ళ వంశం వాళ్ళ పద్ధతులూ మనకు సరిపడాలికదా! మనకు సరిపడినా సరిపడక పోయినా ఇంత కట్నం పోసి నానాయాతనాపడి పెళ్ళి జరిపించాక పిల్లది సుఖపడాలి కదా! ఈ రోజుల్లో ఎంత ఖర్చు చేసినా ఆ గ్యారంటీ ఉండటం లేదు. పైవాళ్ళు తిన్ననయిన వాళ్ళు కాకపోతే

మనో ఆటాఆడిస్తారు. అందుకే అన్నారు. “కరకులు మావాయె. కన్య మాదాయె. లబలబలు మీవాయె. రమణి మాదాయె” అని పూర్వం వాళ్ళు.

మా అత్తయ్య యింకా అలానవ్వుతూనే ఉంది.

“ఎందుకత్తయ్యా అంతలా నవ్వేస్తున్నావ్?”

“ఇదీ ఇదీ ఈ అహల్య ఏం చేసిందో చూశావా?”

“అహల్యేం చేసింది?”

“ఏం చేసిందా? అతణ్ణి అతణ్ణి ఆ భాస్కర్రావుని ఈడ్చిపెట్టి లెంపకాయ కొట్టింది’ అని దీని అఘాయిత్యం కూలా?’ అంటూ దూరంగా పలుపుతాడు పేనుతున్న మా మావయ్యకేసి చూపించి ‘ఈయన కున్న పౌరుషం, కోపం దానికొచ్చినట్లుంది’ అని మళ్ళీ నవ్వింది.

నేను షాక్కయ్యాను.

“ఎందుకలా చేసింది అత్తయ్యా-” అని గాబరాగా అడగడం చూసి మా ఆవిడ “నేన్నెపుతానైండి” అని నన్ను పక్కకు తీసికెళ్ళింది.



భాస్కర్రావు గురించి నాకాట్టే తెలీదు. అతను ఒక్క సారే మాఇంటికొచ్చాడు ఏదో టూర్మీద వెళ్తూ. అప్పుడు మా పిల్లలూ అతనూ కలిసి తిరిగారు. సిగరెట్లు బాగా కాలుస్తాడు. తెగ స్మోకింగ్. ఖర్చు మనిషి. డబ్బు జల్సాగా ఖర్చుపెడతాడు. కెమెరా పిచ్చి. ఏదో ఓపిచ్చి లేకుండా ఎలా ఉంటుంది కుర్రాళ్ళకి? పైగా ఫ్రండ్స్.... ఫ్రండ్స్ అనగానే దురలవాట్లని అర్థం.

మా అమ్మాయేమో పల్లెటూర్లో సంప్రదాయంలో పెరిగింది. పెరిగినా స్పోర్ట్స్లో మంచి అభిలాష వుంది. సైకిలు తొక్కుతుంది. అతను ఎస్సెల్వీ చేసి టైపులోయరూ, హయ్యరూ, షార్టుహాండ్ చేశాడు. అహల్య కూడా ఎస్సెసెల్వీ బాగా చేసింది. పెళ్ళికొడుకు కాస్త పీలగా వున్నా మన అమ్మాయి మాత్రం చిన్న పైల్వాన్లా ఉంటుంది. చామనచాయ. పెద్ద అందగాళ్ళేం కాదు. ఇద్దరూ చురుకైనవాళ్లే-మరి ఏమొచ్చిందో?



మా ఆవిడ్ని పట్టుకుని “ఏం జరిగిందే?” అన్నా.

మళ్ళీ ఈవిడ కూడా పగలబడి నవ్వింది.

“నవ్వుకుండా చెప్పు?”

‘ఆ అబ్బాయి తిన్ననైనవాడు కాదండీ?’

‘ఎల్లా తెలుసు నీకు?’

“దాన్ని ఏడిపిస్తున్నాడట.”

“బంగారంలాంటి పిల్లని ఏలుకోక ఏడిపించడం దేనికి?”

“చీటికి మాటికీ చెయ్యి చేసుకుంటాడట.”

“చీచీ! ఇదేం దురలవాటు”.

“ఇంకా చాలానే వున్నాయ్”.

“డబ్బు ఖర్చుచేసేసి-మీ ఇంటికి రాసి తెప్పించమంటాడట.”

“కొత్తలో అల్లుళ్ళంతా అట్లానే మావల్ని సేవింగ్స్ బ్యాంక్ అనుకుంటారు. హిస్టరీ రిపీట్స్.”

“ఇంటికి ఉత్తరాలు రాయనివ్వడదాన్ని”.

“ఇవన్నీ స్మార్ట్ థింగ్స్.....”.

“నువ్వు పల్లెటూరి దానివి నీకు మేనర్నూ తెలీవు” అంటాడట.

“స్నేహితుల్ని తీసుకొచ్చి వాళ్ళకు సేవలు చెయ్యమంటాడట.”

“సేవలంటే.....”

“మళ్ళీ ఎక్కడా అనకండి. స్నేహితుల్ని తీసుకొచ్చి వాళ్ళు పడుకునే మంచం మీద కూర్చోపెట్టాడట.”

“సరే. ఇది గొడవ చేసింది అవునా?”

“ఆ దుప్పట్లా దిళ్ళూనావి. ఆ వెధవల్ని కూర్చోపెట్టకండి నాకిష్టంలేదు అందిట.”

“వెధవలని నువ్వంటున్నావా? అది అందా?”

“ఏమో గొడవ-అంతేనా?”

“అంతేనా అంటే ఇంకా వుంది. బుడ్లు తెచ్చి ఇంట్లో పార్టీ లిస్తాడట. వెధవ్వేషాలు?”

“ఏదో ఏడుస్తాడు పోనీ-”

“పోనీ కాదండి. వాళ్ళకి టిఫిన్లు. ఫలహారాలు. ఆ పైన భోజనాలూ. ఆడది చస్తుందిటండీ.”

“బయటకెళ్ళి ఏడవమంటే సరి.”

“వాళ్ళని ఇంట్రొడ్యూస్ చేస్తే వాళ్ళతో మాట్లాడాలిట-మాట్లాడక పోతే అల్లరి-”

‘బావుంది-ఇంతేనా.’

“ఇంకా ఉంది-అది చిన్న వాటా! ఓ చిన్నవంటగది? ఓ గది ముందు వరండా-ఎవళ్ళేనా వస్తే దీనికి జైలు. ఆగదులు పెట్టెలాంటి యింట్లో పరాయి మగాళ్ళ మధ్య ఇది ఎలా తిరుగుతుంది? అలా వంట గదిలో నిలబడిపోయి వాళ్ళకు అన్నీ సప్లయిలు చేస్తూ వుండాలి. చిన్నపిల్ల-దానికి కష్టంగా ఉండదూ?”

“గట్టి చిక్కే..”

“తాగాక. వాళ్ళు పాటలూ, పద్యాలూ ఆవాకులూ చెవాకులూ ఒకటే గోలట!”

“వాళ్ళు తను లేనప్పుడు వచ్చినా కూచోపెట్టి కాఫీ లివ్వాల్ట! అది మర్యాదట. ఇంట్లో లేరని చెప్పి తలుపేసుకుంటే అదో షేమ్. కొట్టడం, తిట్టడం.”

“బావుందే- ఈ పెళ్ళి కొడుకు స్నేహితులు ఎక్కడ చూసినా పెద్ద న్యూసెన్స్ గా తయారయ్యారు.”

“అంతే కాదు దీన్ని కూడా పుచ్చుకోమంటాడ్డ బావుంటుంది హుషారుగా ఉంటుంది అని బలవంతం చేస్తాడ్డ.”

“పుచ్చు గుందా?”

“ఒళ్ళు నొప్పులూ అవీ పోతాయంటే పుచ్చుగుందిట. భళ్ళున వాంతయిందట. ఆ సీసా తీసికెళ్ళి చెత్తకుండీలో గిరాటేసిందట.”

“బావుంది-తరవాత”

“అందర్నీ పలకరించి మాట్లాడ్డం మొదలెట్టిందిట యీ గొడవవెందుకని.”

“సర్లే మరి ఏం చేస్తుంది. చిన్నపిల్ల పాపం దానికి తల్లిదండ్రీ జ్ఞాపకానికొచ్చి బెంగగా కూడా ఉండాలి. ప్సే!!

“అందరూ ఓలా ఉండరు. ఓ సారి ఈతను వూళ్ళో లేనప్పుడు ఓ ఫ్రండ్ గాడొచ్చి కాఫీలు తాగి టిఫిన్లుచేసి కబుర్లు మొదలెట్టాడ్డ. ఇది ఊరుకుంది. మళ్ళీ మళ్ళీ రావడం మొదలెట్టాడ్డ. ఇతనులేనప్పుడు.”

“బావుంది వెధవ్వేషాలు. అప్పుడేం చేసింది?”

“ఏమీచెయ్యాలా-ఊరుకుంది. ఎగదీస్తే బ్రహ్మహత్య. దిగదీస్తే గోహత్య.”

“అతనో చెప్పాల్సింది యిలా వస్తున్నాడు అని.”

“ఇతను సజావయిన రకంకాదని ఊరుకుంది.”

“అదే పొరపాటు-”

“ఆడదానికి అన్నీ అగ్నిపరీక్షలే. ఓ రోజు ఇతను తాగొచ్చి నీకూ వాడికీ ఏమిటి సంబంధం-వాడైందుకు రానిస్తున్నావ్? వాడితో నీకు కబుర్లేవిటి అని దీన్ని నానా మాటలూ అన్నాడ్డ.”

“అయ్యో పాపం”

“అని చెయ్యోతాడ్డ-”

“అరరె రామ రామ”

“ఆ ఎత్తిన చేతిని మెలి తిప్పి చాచి పెట్టి కొట్టిందట ఒకటి”.

“ఏమిటి అహల్యే?”

“అహల్యే లెంపకాయ”.

“అవును లెంపకాయ”.

“అతను లేచి మళ్ళీ కొట్టడానికి వస్తే ఒక్కతోపు తోసిందట-గోడకెళ్ళి కొట్టుకుని వెళ్లికిలాపడ్డాడట. కళ్ళు బైర్లుకమ్మి నక్షత్రాలు కనిపించాయిట. మందుగుండు సామాన్లు గ్లాసులూ బూతుపుస్తకాలూ అన్నీ విసిరేసిందిట వీధిలోకి.”

“నరకాసురవధా? మహిషాసురమర్దనీ మీ చెల్లెలు.”

“అతను దాని చేతులు పట్టుకుని ఏడ్చేశాడట-యిదీ దాని అరచేతుల్ని చూసుకుంటూ ఏడ్చేసిందట.”

“యిద్దరికీ కాంప్రమయిజేషన్ వచ్చేసిందంటావ్-”

“అదండీ గోడవ-”

ఇప్పుడు మా అత్తగారు అంతలా ఎందుకు నవ్విందో నాకర్థమయింది. అహల్య తరతరాల బాకీని తీర్చింది. ఈసారి అహల్య వచ్చినపుడు దానికోపట్టుచీర పెట్టాలి.

